

வணக்கம்  
ஆல் இண்டியா ரேடியோ-புதுச்சேரி  
மாநிலச் செய்திகள்  
வாசிப்பவர் நாராயணசாமி  
தேதி 8.10.2023 நேரம் மாலை 6.10 மணி

தலைப்புச் செய்திகள்

- மத்திய மீன்வளத்துறை அமைச்சர்கள் இன்று புதுச்சேரியில் மீனவ கிராம மக்களை சந்தித்து கிசான் கடன் அட்டைகள் மற்றும் நலத் திட்ட உதவிகளை வழங்குகின்றனர்.
- இந்திய விமானப் படையின் 91-ஆவது ஆண்டு தினத்தை முன்னிட்டு பிரயாக் ராஜில் நடைபெற்ற அணி வகுப்பில் இந்திய விமானப் படையின் புதிய கொடி வெளியிடப்பட்டது.
- ஆசிய விளையாட்டுப் போட்டிகளில் 107 பதக்கங்களைக் குவித்து இந்தியா வரலாற்று சாதனை படைத்துள்ளது.
- ஓசூரில் தமிழக-கர்நாடக எல்லைப் பகுதி அருகே நடைபெற்ற பட்டாசு வெடிவிபத்தில் தமிழகத்தைச் சேர்ந்த 14 பேர் உயிர் இழந்தனர்.

முருகன்

சாகர் பரிக்ரமா-கடலோர பயணத்தின் 9-ஆம் கட்டத்தில் மத்திய மீன்வளத்துறை அமைச்சர் திரு பர்ஷோத்தம் ரூபாலா மற்றும் இணை அமைச்சர் டாக்டர் எல் முருகன் ஆகியோர் இன்று தமிழகத்தின் மயிலாடுதுறை மாவட்டம் தரங்கம் பாடியில் நடைபெற்ற மீனவர்களுடனான கலந்துரையாடல் நிகழ்ச்சியின் போது அந்தப் பகுதியின் மீனவ பயனாளிகளுக்கு கிசான் கடன் அட்டைகளை வழங்கினர். மேலும் மீனவ கிராமத்தாரின் குறைகளைக் கேட்டறிந்த மத்திய அமைச்சர்கள் நலத் திட்ட உதவிகளையும் வழங்கினர். இன்று மாலை புதுச்சேரிக்கு வரும் மத்திய அமைச்சர்கள் புதுச்சேரி

தேங்காய்திட்டில் உள்ள மீன்பிடி துறைமுக வளாகத்தில் மீனவர்களுடன் கலந்துரையாடி பிரதமந்திரி மீனவர் நலத்திட்டத்தின் கீழ் மத்திய-மாநில அரசின் நலத்திட்ட உதவிகளை வழங்குவதோடு, கிசான் கடன் அட்டைகளையும் வழங்க உள்ளனர். இந்த நிகழ்ச்சியில் துணை ஆளுநர் டாக்டர் தமிழிசை சவுந்தரராஜன், முதலமைச்சர் திரு ரங்கசாமி, மீன்வளம் மற்றும் மீனவர் நலத்துறை அமைச்சர் திரு லட்சுமிநாராயணன் உள்ளிட்டோர் பங்கேற்கின்றனர்.

#### விமானப் படை

இந்திய விமானப் படையின் 91-ஆவது ஆண்டு தினம் இன்று உத்தரபிரதேச மாநிலம் பிரயாக் ராஜில் கொண்டாடப்பட்டது. பாம்பாய்ளியில் உள்ள விமானப் படைத் தளத்தில் பாரம்பரிய அணி வகுப்பு நடைபெற்றது. விமானப் படையின் தலைமை தளபதி, ஏர் சீஃப் மார்ஷல் வி ஆர் சவுத்ரி, பாதுகாப்பு படை தளபதி ஜெனரல் அனில் சவுகான், ஏர் மார்ஷல் ஆர் ஜி கே கபூர் உள்ளிட்ட பாதுகாப்பு துறையின் உயர் அதிகாரிகள் விழாவில் கலந்து கொண்டு சிறப்பித்தனர்.

ஏர் சீஃப் மார்ஷல் வி ஆர் சவுத்ரி, இந்திய விமானப் படையின் புதிய கொடியை விழாவின் போது வெளியிட்டார். மேலும், 16 ஸ்குவாட் ரன், 142 ஹெலிகாப்டர் பிரிவு, 901 சிக்னல் பிரிவு மற்றும் 3 பேஸ் ரிப்பேர் டெப்போ உள்ளிட்ட 4 இந்திய விமானப் படையின் பிரிவுகளுக்கு சிறப்பான சேவை புரிந்தமைக்கான விருதுகளையும் வழங்கினார்.

நிகழ்ச்சியில் பேசிய, ஏர் சீஃப் மார்ஷல் வி ஆர் சவுத்ரி, உள்நாட்டிலேயே தயாரிக்கப்பட்ட இலகுரக போர் விமானம், முதன் முறையாக வெளிநாட்டில் நடந்த பயிற்சியில் ஈடுபடுத்தப்பட்டதாக தெரிவித்தார். அக்னி வீரர்களின் முதல் பிரிவு வெற்றிகரமாக இந்திய விமானப் படையில் சேர்க்கப்பட்டுள்ளதாகவும் மேலும் பெண் அக்னி

வீரர்கள் உள்ளிட்ட அதற்கடுத்த பிரிவுகளைச் சேர்ந்தோர் தற்போது அடிப்படை பயிற்சி மேற்கொண்டு வருவதாகவும் தெரிவித்தார்.

இந்த விமானப் படையின் அணிவகுப்பு முதன் முறையாக குரூப் கேப்டன் ஷலிஜா தாமி-யின் கட்டளையின் கீழ் நடைபெற்றது என்பது குறிப்பிடத் தக்கது. மேலும் வாயு படைப் பிரிவைச் சேர்ந்த பெண் அக்னி வீரர்கள் ஆண் வீரர்களுக்கு நிகராக அணி வகுத்து சென்றனர். அண்மையில் நாட்டு சேவையில் 20 வருடங்களை பூர்த்தி செய்த கருட் படையைச் சேர்ந்த விமானங்களும் முதன் முறையாக இத்தகைய அணி வகுப்பில் இடம் பெற்றன.

#### ஆப்கானிஸ்தான்

ஆப்கானிஸ்தானில் நேற்று ஏற்பட்ட சக்தி வாய்ந்த நிலநடுக்கத்தில் சிக்கி, 2 ஆயிரம் பேர் வரை உயிர் இழந்துள்ளதாக தாலிபான் செய்தி தொடர்பாளர் தெரிவித்துள்ளார். ஹேரத் நகரத்திற்கு 40 கிலோ மீட்டர் மேற்கே ரிக்டர் அளவுகோலில் 6.3 ஆக பதிவான இந்த நில நடுக்கத்தால் 465 வீடுகள் முற்றிலும் அழிந்து போனதாகவும் சுமார் 135 வீடுகள் சேதம் அடைந்ததாகவும் தெரிவிக்கப்பட்டுள்ளது. இந்த நிலநடுக்கத்தில் சிக்கி காயம் அடைந்தவர்களை மீட்டு மருத்துவமனைகளுக்கு கொண்டு செல்லும் பணியில் உலக சுகாதார அமைப்பின் ஆம்புலன்ஸ்கள் ஈடுபட்டுள்ளன. பெரும்பாலும் பெண்கள் மற்றும் குழந்தைகள் பாதிக்கப் பட்டுள்ளதாகவும் தெரிய வருகிறது. மேலும் கட்டட இடிபாடுகளில் சிக்கி உள்ளவர்களை மீட்கும் பணி தாலிபான் அரசால் தொடர்ந்து மேற்கொள்ளப்பட்டு வருகிறது.

ஈரான் நாட்டின் கிழக்கு எல்லைப் பகுதிக்கு 120 கிலோமீட்டர் தொலைவில் அமைந்துள்ள ஹேராக் நகரம் ஆப்கானிஸ்தானின் கலாச்சார தலைநகரமாக அறியப்படுகிறது. 2019-ஆம் ஆண்டு உலக வங்கி தரவுகள் அடிப்படையில் அந்நகரில் சுமார் 1.9 மில்லியன் மக்கள் வாழ்ந்து வருவதாக

தகவல்கள் தெரிவிக்கின்றன. ஆப்கானிஸ்தானில் கடந்த 20 ஆண்டுகளில் நடைபெற்ற மிக மோசமான நிலநடுக்கம் இதுவாகும்.

#### பிரசார் பாரதி

மத்திய தகவல்- ஒலிபரப்பு அமைச்சகத்தின் கீழ் இயங்கும் பிரசார் பாரதி அகில இந்திய வானொலியின் கூடுதல் தலைமை இயக்குநர் திரு சசிகாந்த், துணைச் செயலர் திரு நவ்ரோய்பம் சனத்தோம்பா சிங், பிரசார் பாரதியின் நிர்வாகத் துறை துணைத் தலைமை இயக்குநர் திரு சஞ்சீவ் குமார் சக்ஷேனா, சென்னை வானொலி நிலைய துணை தலைமை இயக்குநர் திரு எஸ் நடராஜன் உள்ளிட்டோர் இன்று புதுச்சேரியில் உள்ள அகில இந்திய வானொலி நிலையம் மற்றும் தொலைக்காட்சி நிலையங்களை நேரில் பார்வையிட்டு ஆய்வு செய்தனர். பின்னர் புதுச்சேரி அகில இந்திய வானொலி நிலையத்தில் நடைபெற்ற கூட்டத்தில் பங்கேற்றனர். இந்தக் கூட்டத்தில் நிலையத்தின் பொறியியல் பிரிவு துணை இயக்குநர் திருமதி லட்சுமி மற்றும் நிகழ்ச்சிப் பிரிவு தலைவர் திரு ஸ்ரீனிவாசன் மற்றும் ஊழியர்கள் கலந்து கொண்டனர்.

#### ஆசிய விளையாட்டு

சீனாவின் ஹாங்கு நகரில் நடைபெற்று வரும் ஆசிய விளையாட்டுப் போட்டிகள் இன்றுடன் நிறைவு பெறுகின்றன. 45 நாடுகளைச் சேர்ந்த 12 ஆயிரத்து 407 விளையாட்டு வீரர்கள் 40 விதமான போட்டிகளில் பங்கேற்றனர். இன்று இரவு 8 மணிக்கு இப்போட்டிகளின் நிறைவு விழா நடைபெற உள்ளது. 2018-ஆம் ஆண்டு ஜகர்தாவில் நடைபெற்ற ஆசிய விளையாட்டுப் போட்டிகளில் மொத்தம் 70 பதக்கங்களை வென்ற இந்திய வீரர்கள் இம்முறை 107 பதக்கங்களை வென்று வரலாற்று சாதனை படைத்துள்ளனர். இவற்றில் 28 தங்கம், 38 வெள்ளி, 41 வெண்கலப் பதக்கங்கள் அடங்கும். ஒலிம்பிக், காமன்வெல்த், மற்றும் ஆசிய விளையாட்டுப் போட்டிகள் உள்ளிட்ட மிகப் பெரிய விளையாட்டுப்

போட்டிகளில் 101 பதக்கங்களுக்கும் மேல் இந்தியா பெறுவது இதுவே முதன் முறையாகும்.

### பட்டாசு விபத்து

தமிழகப் பகுதியான ஓசூரின் அருகே கர்நாடகாவின் அட்டிபெல்லியில் நேற்று நிகழ்ந்த பட்டாசு வெடிவிபத்தில் சிக்கி, 14 பேர் உயிர் இழந்துள்ளனர். அட்டிபெல்லி ஓசூர் பிரதானச் சாலையில் உள்ள ஒரு பட்டாசு கிடங்குடன் கூடிய கடையில் நேற்று இந்த விபத்து நிகழ்ந்த போது 35 பேர் பணியில் இருந்ததாகவும், கடையின் உரிமையாளர் உட்பட 4 பேர் இந்த விபத்தினால் தீக் காயம் அடைந்ததாகவும் தகவல்கள் தெரிவிக்கின்றன. விபத்தில் உயிரிழந்த அனைவரும் தமிழகத்தைச் சேர்ந்தவர்கள். இந்த வெடிவிபத்தில் ஒரு லாரி உட்பட பட்டாசுகள் ஏற்றப்பட்ட குறைந்தது 6 வாகனங்கள் முழுவதும் எரிந்து நாசமாயின. 5 மணி நேர போராட்டத்திற்கு பிறகு 9 தீயணைப்பு வாகனத்தில் வந்த தீயணைப்பு வீரர்கள் தீயை கட்டுக்குள் கொண்டு வந்தனர். இந்த விபத்தில் சிக்கி உயிர் இழந்தவர்களின் குடும்பத்தினருக்கு 5 லட்சம் ரூபாய் இழப்பீட்டுத் தொகையாக கர்நாடக அரசு சார்பில் அறிவிக்கப்பட்டுள்ளது. இந்நிலையில் இந்த விபத்தில் உயிர் இழந்தவர்களின் உடல்கள் வைக்கப்பட்டுள்ள இடத்திற்கு தமிழக சுகாதாரத் துறை அமைச்சர் திரு மா.சுப்பிரமணியன் நேரில் சென்று பார்வையிட்டார். உயிர் இழந்தவர்களின் உடல்களை அவர்களின் சொந்த மாவட்டத்திற்கு கொண்டு போக அனைத்து நடவடிக்கைகளையும் தமிழக அரசு எடுத்துள்ளதாக தெரிவித்த அமைச்சர் உயிர் இழந்தவர்களின் குடும்பத்திற்கு தமிழக அரசு சார்பாக 3 லட்சம் ரூபாய் வழங்கப்படும் என்றும், பலத்த காயம் அடைந்தவர்களுக்கு 1 லட்சம் ரூபாயும். லேசான காயம் அடைந்தவர்களுக்கு 50 ஆயிரம் ரூபாயும் இழப்பீடாக வழங்கப்படும் என்றும் தெரிவித்தார்.

### நமச்சிவாயம்

மண்ணாடிபேட் தொகுதிக்கு உட்பட்ட காட்டேரிக்குப்பம் புதுநகர் பகுதியில் அமைந்துள்ள முருகன் கோவில் கட்டுமானப் பணிக்கான முதல் தவணைத் தொகையாக 2 லட்சம் ரூபாயை உள்துறை அமைச்சர் திரு நமச்சிவாயம் கோவில் நிர்வாகிகள் மற்றும் ஊர் பொது மக்களிடம் இன்று வழங்கினார்.

### ஜிதேந்திர சிங்

நோயாளிகள் பராமரிப்பில் மாறி வரும் தேவைகளை பூர்த்தி செய்வதற்கும், நோய்களை கண்டறிந்து, அதற்கான உரிய சிகிச்சை முறைகளை சிறப்பாக பயன்படுத்துவதற்கு செயற்கை நுண்ணறிவு, குவாண்டம் மற்றும் பிற புதிய தொழில் நுட்பங்களுடன் மருத்துவ மாணவர்கள் தமது திறமைகளை மேம்படுத்திக் கொள்ள வேண்டும் என மத்திய அமைச்சர் டாக்டர் ஜிதேந்திர சிங் கேட்டுக் கொண்டுள்ளார். பெங்களூருவில் உள்ள ராமையா மருத்துவக் கல்லூரியில் நடைபெற்ற தேசிய மருத்துவ அறிவியல் அகாடமியின் 63-ஆவது பட்டமளிப்பு விழாவில் பங்கேற்றுப் பேசிய டாக்டர் ஜிதேந்திர சிங் பிரதமர் திரு நரேந்திர மோடியின் தலைமையின் கீழ் நோய் தடுப்பு மற்றும் ஒருங்கிணைந்த சுகாதாரத்தில் இந்தியா முன்னிலை வகிப்பதாக தெரிவித்தார்.

நாட்டின் அனைத்து குடிமக்களுக்கும் நோய் தடுப்பு சுகாதாரத்தை வழங்க தேசிய மருத்துவ அறிவியல் அகாடமி உள்ளிட்ட அரசின் பிற தொழில் முறை மருத்துவ அமைப்புகள் ஒன்றிணைய வேண்டும் என்று வலியுறுத்தினார். பிரதமர் திரு நரேந்திர மோடி கொண்டு வந்த முன்னோடி சுகாதார சீர்திருத்தங்கள் மற்றும் நடவடிக்கைகள் காரணமாக மருத்துவ சேவையில் செலவு குறைந்த இடமாக இந்தியா கடந்த 9 ஆண்டுகளில் மாறி உள்ளதாகவும் டாக்டர் ஜிதேந்திர சிங் குறிப்பிட்டார்.

## இஸ்ரேல்

இஸ்ரேலில் ஹமாஸ் குழுவினர் தாக்குதல் நடத்தி வரும் நிலையில் லெபனானின் ஹெஸ்பொல்லா ராணுவக் குழு இஸ்ரேலின் கட்டுப்பாட்டில் உள்ள சர்ச்சைக்குரிய பகுதியான கோலனின் 3 இடங்களில் ராக்கெட் தாக்குதல் நடத்தியது. பாலஸ்தீனிய மக்களுக்கு ஆதரவாக இந்த தாக்குதல் நடத்தப்பட்டதாக தெரிய வருகிறது. இதற்கு பதில் தாக்குதல் நடத்திய இஸ்ரேல் ராணுவம், மேலும் தாக்குதலில் ஈடுபட வேண்டாம் என லெபனானின் ஹெஸ்பொல்லா ராணுவக் குழுவுக்கு எச்சரிக்கை விடுத்துள்ளது.

முன்னதாக, ஹமாஸ் தாக்குதலில் இஸ்ரேலைச் சேர்ந்த 300 பேர் கொல்லப்பட்டு, ஆயிரத்து 500 பேர் காயம் அடைந்துள்ள நிலையில் இஸ்ரேல் பாதுகாப்பு படையினர் ஹமாஸ் குழுவைச் சேர்ந்த 17 ராணுவ அமைப்பின் மீது மேற்கொண்ட பதில் தாக்குதலில் 230-க்கும் அதிகமானோர் கொல்லப்பட்டுள்ளனர். இஸ்ரேலில் நடைபெற்று வரும் ஹமாஸ் தாக்குதலை பிரதமர் திரு நரேந்திர மோடி உள்ளிட்ட உலகத் தலைவர்கள் கண்டித்துள்ளனர். இந்த தாக்குதலால் பாதிக்கப்பட்ட மற்றும் அவர்களின் குடும்பத்தைச் சேர்ந்த அப்பாவி மக்களுடன் தமது எண்ணங்கள் மற்றும் பிராத்தனைகள் எப்பொழுதும் உள்ளதாகவும் அந்நாட்டு மக்களுக்கும் அரசுக்கும் தமது ஆதரவை தெரிவிப்பதாகவும் பிரதமர் திரு நரேந்திர மோடி தெரிவித்துள்ளார்.

## கிரிக்கெட்

உலக கோப்பை ஒரு நாள் சர்வதேச கிரிக்கெட் போட்டி தொடரில் இன்று சென்னை சேப்பாக்கம் எம்ஏ சிதம்பரம் கிரிக்கெட் மைதானத்தில் நடைபெற்று வரும் 5-ஆவது போட்டியில் இந்திய-ஆஸ்திரேலிய அணிகள் விளையாடி வருகின்றன. முன்னதாக டாஸ் வென்று முதலில் ஆடிய ஆஸ்திரேலிய அணி, ----- ஓவரில், ----- விக்கெட் இழப்பிற்கு, -- ----- ரன் எடுத்துள்ளது.

நேற்று புதுடெல்லி அருண் ஜெட்லி மைதானத்தில் நடைபெற்ற போட்டியில் தென்னாப்பிரிக்க அணி, இலங்கை அணியை 102 ரன் வித்தியாசத்திலும், தரம்ஷாலாவில் நடைபெற்ற மற்றொரு போட்டியில் பங்களாதேஷ் அணி ஆப்கானிஸ்தான் அணியை 6 விக்ரெட் வித்தியாசத்திலும் வென்றன.